



የኢትዮጵያ ዴሞክራሲያዊ ኃይሎች ኅብረት (ኢ.ዴ.ኃ.ኅ)
UNITED ETHIOPIAN DEMOCRATIC FORCES (UEDF)

2005

**በሆላንድ ዩኒቨርሲቲ ከተማ የተቃዋሚ ኃይሎች ስብሰባ ከኢትዮጵያ
 ዴሞክራሲያዊ ኃይሎች ኅብረት (ኢ.ዴ.ኃ.ኅ) የቀረበ ሰነድ**

1. መግቢያ፤

በግንቦት 97 ምርጫ ህዝባችን አንደኛ በነቂስ ወጥቶ ተሳትፎ በማድረግ፤ ሁለተኛ የኢህአዴግ መሪዎችን በምንም አይነት በማያወላዳ ሁኔታ በዝረራ አሸንፎ የመንግስት ለውጥ እንዲደረግ በመወሰኑ፤ ሶስተኛ ደግሞ ይህንን በመስዋእትነቱ ያገኘሁትን ድሴን በጠራራ ፀሃይ አልነጠቅም ብሎ ከነዚህ ጥቂቶች ጋር አልህ በተጋባ መልክ ትንንቅ በመያዙ በፖለቲካ ያገባናል ለሚሉ ሃይሎች በማስተላለፍ ላይ ያለው መልእክት ለማንኛችንም ብዙ አማራጭ የሚተው መልእክት አይደለም።

ለኢህአዴግ መሪዎች ያቀረበላቸው ምርጫ ሽንፈትን በፀጋ ተቀብለው በቀረበላቸው የብሄራዊ እርቅ ሃሳብ መስማማት ወይም ደግሞ በለየለት ሽብር ተሰማርቶ አገር ለመግዛት መሞከር የሚል ምርጫ ነው። ይህንን ሁለተኛውንና አደገኛ የሆነውን አካሄድ ከመረጡ ተጨማሪ ዴሞክራሲ ቀርቶ ከእንግዲህ ላለፉት አስራ አምስት አመታት ሲመገደቁበት የቆዩትን የዴሞክራሲ ፍንጭ እንኳን ለማረጋገጥ የሚችሉበት ሁኔታ ውስጥ አይሆኑም። ድርጅቱም ቢሆን ሳይደላደል በአንድ እግሩ ቆሞ የነበረው ነፃ ፕሬስ ዛሬ ያለበትን ሁኔታ ስናይ፤ ከሰነድ ወር ወዲህ ያለአንዳች ተጠያቂነት የፈሰሰውንና በመፍሰስ ላይ ያለውን ደምና በህዝባችን ላይ የተፈፀመውንና በመፈፀም ላይ ያለውን ዘግናኝ ግፍ ስንታዘብ፤ በአጠቃላይ በሰብአዊ መብቶች ጉዳይ ሃገራችን ከአንድ አመት ወዲህ የዘቀተችበትን ደረጃ ስንመለከት የምንደርስበት መደምደሚያ አንድና አንድ ብቻ ነው። በዚህ ፀረ ህዝብ ምርጫው የተነሳ የኢህአዴግ መሪዎች ሃገራችንን፤ ህዝባችንን፤ አባሎቻችንን ደጋፊዎቻችንን ይዘው ወደ ጥፋት እየነሳዱ መሆናቸው ግልፅ ነው።

በትግል ላይ ያለው ህዝባችን ለሃገራችን ዴሞክራቶች ያቀረበላቸው አማራጭም የዚያኑ ያህል ግልፅ ነው። የመጀመሪያው አማራጭ ህዝቡ አጀንዳዩ ብሎ የሚንቀሳቀስበትን የድምፃዊ ይከበር አጀንዳ ሳይሸራረፉ መቀበል፤ የትግሉ ባለቤት እኔ ነኝ ብሎ ራሱ በማካሄድ ላይ ያለውን ተጋድሎ በጥቂቶች የድርድር ሂደት እን ተተካለን ብሎ አጉል ሳይገደረደሩ ከህዝቡ ትግል መደባለቅ፤ በዚህ ተጋድሎው ከሚከፍለው መስዋእትነት የሚመጥን ፍሬ እንዲያገኝ ጥራት ፤ ተአማኒነትና ተጨባጭነት ያለው አመራር ሰጥቶ ለድል ማብቃት ነው። አማራጭ ብሎ መጥራት አግባብ አይኖረውም እንጂ ከዚህ ውጭ ያለው አካሄድ የዴሞክራታይዜሽን ሂደት መቀላቀስ አሜን ብሎ ተቀብሎ፤ ለሽብር አገዛዝ ተንበርክኮ፤ ህዝብን አውላላ ሜዳ ላይ በትኖና አጋፍጦ ከታሪክ መድረክ ተዋርዶ የመውረድ አማራጭ ነው። ይህ ደግሞ የህዝባችን የዴሞክራታይዜሽን ተጋድሎ ምናልባት ለአንድ ትውልድ የሚተላለፍበት ዘግናኝ ሁኔታ እንዲሰፍን የሚያደርግ መዘዘኛ አካሄድ በመሆኑ ህብረታችን እንኳን ሊመርጠው ሊያስበውም ይቀፈዋል።

ባጭሩ ሃገራችን ወይ ከህዝባዊ ድል ወይ ከሽብር ሌላ መፈናፈኛ በማይሰጥ ታሪካዊ ወቅት ውስጥ ተገኛለች። በኛ ግምት ሃገራችን ከዚህ አግባቂኝ ልትወጣና ወደ ተረጋጋ ዴሞክራሲያዊ ስርአት ልትሸጋገር የምትችለው ዛሬ በትግል ላይ የምንገኝ ዴሞክራሲያዊ ሃይሎች ከአለፉት የኪሳራ የሽግግር ሂደቶች ትምህርት ቀስመንና ዛሬ ያለውን ለዴሞክራሲያዊ ሽግግር የተመቻቸ ሁኔታ ተገንዝበን የትግል ስትራቴጂ በማውጣት ነው።

2. ካለፉት የሽግግር ሂደቶች ስለመግር፤

የአለፉት የሽግግር ሂደቶች ለኪሳራ የበቁት ለስልጣን ተቀናቃኝ የነበሩት ሃይሎች ለህዝባችን እንደሌላ ፈፋት ትኩረታቸው ሀብረተሰባችንን "ከማሸጋገር" ይልቅ የሽግግሩን ሂደት አንድ ድርጅት ወይም የድርጅቶች ስብሰብ ሌላን የፖለቲካ ድርጅት ወይም ስብሰብ የሚተካበት ተራ የስልጣን ዝውውር ወይም ቅብብሎቹ ተጋድሎ አድርገው በመውሰዳቸው ነበር። የኢትዮጵያ ዴሞክራቶች ቢያንስ በአይታ ደረጃ ከእንዲህ አይነቱ ጠባብ አመለካከት የራቀ የሽግግር ሂደት ሲያራምዱ ረዥም ጊዜ ሆኗቸዋል። የዛሬ አስራ ሶስት አመት የወያኔ/ኢህአዴግ መሪዎች ራሳቸውን ከሽግግር ወደ ቋሚ መንግስትነት ለመቀየር ላይ ታች ሲሉ ዛሬ በሀብረቱ ውስጥ ተካትተው የሚገኙ ታጋዮችና የአገግ ወገኖቻችን ተወካዮችም በተገኙበት በፓሪስ አንድ ጉባኤ ላይ ተማምንን ያፀደቅነውና በጋራ ሰነዳችን ያሰፈርነው መሰረታዊ አቋም

" ዛሬ ኢትዮጵያ የሚያስፈልጋትና ህዝቦቿም በጉጉት የሚጠብቁት ሽግግር አንድ መንግስት ሌላውን የሚተካበት ወይም አንድ የፖለቲካ ሃይል በሌላ የሚለወጥበት ወይም ደግሞ አንድ ጊዜያዊ መንግስት ወደ ቋሚነት የሚሸጋገርበት ሂደት ብቻ አይደለም። የሚያስፈልገን ሀብረተሰቡ በሙሉ ከአንድ ፀረ ዴሞክራሲያዊ ወደ ተሻለና የመላውን ህዝብ ተቀባይነት ወደ አገኘ ስርአት የምንሄድበት ሽግግር ነው።" በማለት የጋራና ትክክለኛ እይታችንን ለኢትዮጵያ ህዝብ አብስረናል።

ይህ ሳይሆን ቀርቶ በሽግግር ስም ሃገራችን በወያኔ/ኢህአዴግ አስከፊ አገዛዝ ስር ወደቀች። ለዚህ የኪሳራ ሂደት የነዚህ ፀረ ህዝብ ሃይሎች ለእንዲህ አይነቱ በጎ አካሄድ ብቃት ማነስና የባለዳን ሃያላን ጣልቃ ገብነት እንደ ምክንያት ሊጠቀሱ ቢችሉም በኛ ግምት እነዚህ በቂ አይደሉም። ከንጉሳዊ አገዛዝ ወደ ደርግ፤ ከደርግ አገዛዝ ወደ ኢህአዴግ የተደረጉት ሽግግሮች ለህዝባችን የኪሳራ ሂደቶች ሆነው ለመከሰም የበቁት በተለያዩ የታሪክ አጋጣሚዎች በምንመኘው መልክ ሀብረተሰባችን ራሱን በራሱ ወደ ዴሞክራሲያዊ ስርአት ለማሸጋገር የሚያስችሉት ተቋሞችና እይታዎችም ሆኑ የፖለቲካና የስነልቦና ሁኔታዎች ተሟልተው ባለመገኘታቸው ነበር።

3. ያለንበት ለሽግግር አመች ሁኔታ፤

ባለፈት አስራ አምስት አመታት ከእነዚህ አንፃር ይህ ነው የማይባሉ በጎ ለውጦች በመካሄዳቸው የተነሳ ዛሬ በቀደሙት ሁለት የኪሳራ ሂደቶች ያልነበሩና የምንመኘውን ዴሞክራሲያዊ ሽግግር እውን ለማድረግ ለትግላችን ከፍተኛ አስተዋፅኦ ለማድረግ የሚችሉ አዳዲስ ክስተቶች አሉ። መዋቅራቸውን በሀብት ዘርግተው በሃገር ውስጥ ከሚንቀሳቀሱ የፖለቲካ ድርጅቶች በተጨማሪ በህግ ታውቀው ሚልዮኖችን ለማንቀሳቀስ ብቃት ያላቸው ተቃዋሚ የፖለቲካ ድርጅቶች አሉ። ከነዚህ በተጨማሪ ትግላቸውን በቀጥታ ከፖለቲካ ጋር ሳያያይዙ ለሃገርና ለወገን፤ ለመብት፤ ለሙያና ለህጋዊ ጥቅም እንዲሁም ለባህላዊ ህልውናና ለመሳሰሉት አላማዎች የሚንቀሳቀሱ ስብሰቦች እንደ አሸንፈልተዋል። እየደማና እየተዋከበም ቢሆን ከመንግስት ቁጥጥር ውጭ ለመዳበር የሚሞክረው ነፃ ፕሬስ ሀብረተሰባችንን ለዴሞክራሲያዊ ለውጥ ለመቀበብና ለማዘጋጀት ባደረገው ጥረት አዳዲስና ዴሞክራሲያዊ አስተሳሰቦች በሃገራችን እንዲሰርፁ ተደርጓል። በቀደሙት ሽግግሮች ካልነበሩት በጎ ክስተቶች አንዱ ዛሬ በውጭ አገሮች ለህዝባችን የዴሞክራሲ ትግል በሃሳብ፤ በማቴርያል፤ በዲፕሎማሲ መስክ ተሰማርተው የሚወደቁ በመቶ ሺህ የሚቆጠሩ ዜጎች አሉ። በነዚህ ወገኖች ብርታት በዚህ በዲፕሎማሲው መስክ የኢህአዴግ መንግስት ለአለፉት አስራ አምስት አመታት አጥልቆት የነበረው የዴሞክራሲ ካባ ተገፎ ዛሬ እርቃኑን የቆመበት በዚያው ልክ ደግሞ በታሪካችን ከመቸውም ጊዜ ይበልጥ የህዝባችን የዴሞክራሲና የፍትህ ተጋድሎ አለም አቀፍ ድጋፍ ያገኘበት ወቅት ውስጥ ነን።

በነዚህና በመሳሰሉ ሌሎች በታሪካችን ያልነበሩ አዳዲስ ክስተቶች ሳቢያ ዛሬ ቀደም ሲል የነበረው ክፍተት ተደፍሮ ህብረተሰባችን ለዴሞክራሲያዊ ሽግግር ከመቸውም ይበልጥ የተመቻቸበት ሁኔታ ውስጥ ይገኛል። በዚህም የተነሳ በታሪካችን ለመጀመሪያ ጊዜ ህብረተሰባችን እንዴትና ወዴት ለመሄድ እንደሚፈልግ የሚያውቅ፤ በየደረጃው ከአብራኩ በፊለቂና በሚቆጣጠራቸው ተቋማትና ሃይሎች ራሱን በራሱ ወደ ተረጋጋ ዴሞክራሲያዊ ህብረተሰብ ለማሸጋገር የሚችልበት የታሪክ ምእራፍ ላይ ይገኛል የሚል ፅኑ እምነት አለን። የግንቦት 97 ምርጫ በሂደቱም ሆነ በውጤቱ በእነዚህ ባለፉት አስራ አምስት አመታት በተካሄዱት ትግሎችና በተከፈለው መስዋእትነት አማካኝነት ቀስ በቀስ በዳበሩት ድሎች ሳቢያ የደረሰንበት ታሪካዊ ምእራፍ ነው።

4. እነዚህን ድሎች ለመደምሰስ ወይም ለማግለልበት ስለተያዘው ታሪካዊ ትግል፤

ዛሬ በሃገራችን ለዴሞክራሲያዊ ሽግግር በሚደረገው ታሪካዊ ትግል ማንም የፖለቲካ ሆነ ሌላ ሰብስብ ብ የሚያወጣው ስትራቴጂ በአጥፊም ሆነ በአልሚነት የሚመዘነው ከእነዚህ ድሎች አንፃር በሚወስደው አቋም ብቻ ነው።

ከዚህ አንፃር ሲታይ የኢህአዴግ መሪዎች አካሄድ ግልፅ ነው። ህልማቸው የህዝብ ድምፅ ስርቆ ለሌላ አምስት አመታት በስልጣን ለመቆየት ብቻ የሚጥር ህልም አይደለም። ዛሬ በአይናችን ስር እየተካሄደ ከአለው ዘግናኝ የሽብር ውርጅብኝ ባሻገር መከራቸው ህብረተሰባችን ለዴሞክራሲያዊ ሽግግር ብቁ ያደረጉትን በመስዋእትነት የተገነቡትን እነዚህን ተቋማት በማፈራረስና በህዝባችን ልቡና የሰረፁትን በጎ የአስተሳሰብ ለውጦች በማውደም የዛሬ ሃያም ሰላሳም አመት የነበረውን ”የሽግግር ክፍተት” መልሶ እውን ለማድረግ የሚጥር መዘዘኛ የቅልበሳ መከራ ነው።

በህብረታችን እምነት ዛሬ የዴሞክራሲያዊ ተቃዋሚ ሃይሎች ዋናና አንገብጋቢ ተግባር የኢህአዴግ መሪዎች በዚህ መልክ ለማዘረከረክና ለማውደም የሚሞክሯቸውን እነዚህን የህብረተሰባችን ድሎች በህዝባዊ ትግል አስመልሶ መንከባከብና በነሱ ላይ እየገነቡ ወደ ፊት የመራመድ አደራ ነው። ማስመለስ፤ መንከባከብ፤ በነሱ ላይ መገንባት። ዛሬ ባለንበት የሽብር አገዛዝ ስር ሶስቱ አላማዎች በአንድ የህዝባዊ ተጋድሎ ሂደት የሚረጋገጡ እንጂ ተነጣጥለው የሚታዩበት ምንም ተአምር አይኖርም። መሪዎቻችንና ሌሎች በሽህ የሚቆጠሩ ታጋዮችን ከአስር ማስፈታት፤ የነፃው ፕሬስ ባልደረቦች በሙሉ ተለቀው የህዝብ ድምፅ ሚናቸውን እንዲቀጥሉ መሟገት፤ በህዝባችን ላይ ለተፈፀሙት ግጭት ሁሉ ተጠያቂነትን መጠየቅ የህዝቡን ድሎች ለማስመለስ የሚካሄዱ ተጋድሎዎች ናቸው። ነገር ግን በዚህ የትግል ሂደት ገፍተን ዴሞክራሲ፤ የህግ የበላይነት፤ ተጠያቂነት የሚሰፍኑበት በህዝባዊ ስርአት ካልቋጠርናቸው የወያኔ/ኢህአዴግ መንግስት አስካለ ድረስ ነገሩ ሁሉ ውሃ ቅዳ ውሃ መልስ ይሆናል። ተመልሰው ይነጠቃሉ። ባጭሩ ለማስቀመጥ ድሎቻችንን አስመልሰን ወደ ዴሞክራሲያዊና የተረጋጋ ስርአት በሚደረገው ትግል ሳያቋርጡ መታገል ጊዜው የሚጠይቀው ታሪካዊ ሃላፊነት ነው።

5. የትግሉ አላማና የፖለቲካ ድርጅቶች ታሪካዊ ሚና፤

ካለፉት ሂደቶች ተምረን ወደ ፊት እንራመድ ካልን ከወዲሁ መቀበል ያለብን መሰረታዊ ሃቅ አለ። ህብረተሰባችን ወደ ዴሞክራሲያዊ ስርአት እንዲሸጋገር በሚደረገው ትግል የፖለቲካ ድርጅቶች ወሳኝ የግንባር ቀደም ሚና ቢኖራቸውም የተጋድሎው አልፋና አሜጋ እነሱን ብቻ አድርጎ መቁጠር ሌላ ታሪካዊ ስህተት ይሆናል። ”እየታገልን ነው፤ ተጋግዘን ተባበረንና ስልጣን ይዘን ዴሞክራሲያዊ ሽግግር ይደረጋል” የሚለው አካሄድ አያዋጣም። ለህዝባችን የሚበጀው ሽግግሩ በማንም ይሁን በማን ራሱን ”የሽግግር መንግስት” ብሎ በ

ሚጠራ ድርጅት ወይም ስብስብ ሳይሆን በጠቅላላው በህብረተሰቡ የተለያዩ ክፍሎች ተሳትፎና አመራር የሚካሄድ ሂደት ሆኖ ከታየ ብቻ ነው።

ይህ እውን እንዲሆን ደግሞ መጀመሪያ በህዝባዊ ትግል ኢህአዴግን አስገድዶ የፖለቲካ ፓርቲዎችና የሲቪክ ስብሰቦች ተወካዮች፤ የወጣቶችና የሴቶች፤ የሰራተኞችና የገበሬዎች፤ የነጋዴዎች፤ የጋዜጠኞች፤ የሙያ፤ የጥቅም፤ የባህል፤ የምሁራንና የባለሙያዎች ማህበራትና ስብሰቦች ተወካዮች፤ የሃይማኖት መሪዎችና የሃገር ሽማግሎች፤ እንዲሁም በውጭ የሚገኙ ኢትዮጵያውያን ስብሰቦች የሚሳተፉበት ሰፊ አገር አቀፍ ጉባኤ ተጠርቶ የዴሞክራሲውንና የሽግግሩን ሂደት መልክ የሚያስይዝበትን ሁኔታ ለማመቻቸት መሰራት ይኖርብናል። ሁለተኛ የሽግግሩ ዋና ባለቤት መንግስት ሳይሆን ህብረተሰቡ ስለሚሆን ይህ ጉባኤ ህብረታችን ባቀረበው አማራጭ ፕሮግራም በሰፊው በአብራራው መሰረት በአንድ በኩል የዴሞክራታይዜሽን ኮሚሽን በሌላ በኩል ደግሞ የብሄራዊ እርቅ ኮሚሽን በመሰየም በነዚህ ተቋማት አማካኝነት ሽግግሩን ከግቡ ለማድረስ የሚያስችሉ ሁኔታዎችን ያመቻቻል።

6. ወደዚህ ህዝባዊ አላማ ለመድረስ ስለሚደረገው ትግል፤

ሽግግሩ ለፖለቲካ ድርጅቶች እንደማይተው ሁሉ ወደዚህ አገር አቀፍ ጉባኤ የሚደረገውና የኢህአዴግን በህዝብ ትግል መሸነፍ የግድ የሚል አላማም ቢሆን በፖለቲካ ሃይሎች ተጋድሎ ብቻ የሚሳካ ተደርጎ መታየት የለበትም። ከፖለቲካው መሰከ ውጭ ያለው ህብረተሰብም ቢሆን ከዚህ ከምንመኘው አገር አቀፍ ጉባኤ "በተጋባዥነት" የሚመጣ ሃይል ሳይሆን ይህ አላማ እንዲሳካ በሚደረገው ትግል ከወዲሁ በተራ ተሳትፎም ሆነ በአመራር ደረጃ ያገባኛል ብሎ በመግባት የበኩሉን አስተዋፅኦ ማድረግ ይጠበቅበታል። ይህ ሁለንተኛ ተሳትፎ እውን እንዲሆንና ትግላችን ለድል እንዲበቃ ዛሬ ከፖለቲካ ድርጅቶች ውጭ ያለው ማህበረ ሰብ ከሽግግሩ ባሻገር ነፃ ምርጫ እውን ሲሆን በህዝብ ፊት ይዘን በምንቀርባው ወገናዊ የፖለቲካ ፕሮግራሞች ዙሪያ "የድጋፍ ኮሚቴ" እያለ በአጋዥነት ከመሰለፍ አልፎ "ቀድሞ ባሉን" እንዲሉ መጀመሪያ የሁሉም ወገኖች የጋራ አላማ ለሆነው ለዴሞክራሲያዊ ሽግግር በአንድ ሆኖ መታገል ይኖርበታል።

በኛ አምነት ከአለንበት የትግል ምእራፍ አንድ እርምጃ ተራምደን በኢትዮጵያ ምድር ሰፊና አገር አቀፍ የሽግግር ጉባኤ ለመጥራት እንድንችል ዛሬ በውጭ አገር ከፍ ብለን ከጠቀሰናቸው የህብረተሰቡ ሃይሎች የተቻለውን ያህል የሚሳተፉበት ጉባኤ አዘጋጅቶ ትግሉን ሁሉን አቀፍ ማድረግ የማይታለፍ የግንባር ቀደም ሃይሎች ታሪካዊ ሃላፊነት ነው።

7. በቀጣዩ ትግል የኢትዮጵያ ስብሰባ ስለሚኖረው ሚና፤

በኛ ግምት ይህ ስብሰባ በውጭ አገር ስለሚያሰፈልገን ሁሉን አቀፍ ጉባኤ ለመምከርና ከዚህ አንፃር አስፈላጊ የሆኑትን እርምጃዎች ለማቀድ ቅድመ ዝግጅት (ፕሌሊሚናሪ) ስብሰባ መሆን ስለሚኖርበት ከዚህ አንፃር እንዲታይ ሃሳብ እናቀርባለን። በዚህ ስብሰባ ላይ በአጠቃላይ ስለሽግግሩ ሂደት የጋራ ግንዛቤ የሚያደርስን ውይይት ብናካሂድና በቀጣዩ ጉባኤ ስለሚሳተፉ ሃይሎች፤ ስለአጀንዳው ወዘተ ምክክር ተደርጎ ውሳኔ ላይ ቢደረስ ይህንን እውን ለማድረግ የሚሰራ አንድ የቀውጢ ጊዜ ኮሚቴ ማቋቋም ቢቻል ለትግሉ ከፍተኛ አስተዋፅኦ ይኖረዋል ብለን እንገምታለን።

ግንቦት ፲፩ ቀን ፲፱፻፺፰ ዓ.ም.